



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:13.01.2026

പ്രധാനവാർത്തകൾ

1. സംസ്ഥാനത്ത് സ്ഥാനാർത്ഥികളുടെ മരണത്തെത്തുടർന്ന് തിരഞ്ഞെടുപ്പ് മാറ്റിവെച്ച മൂന്ന് തദ്ദേശ വാർഡുകളിൽ രണ്ട് സീറ്റുകളിൽ യു.ഡി.എഫിനും ഒരു വാർഡിൽ എൽ ഡി എഫിനും ജയം.
2. തദ്ദേശ തിരഞ്ഞെടുപ്പിലെ സ്ഥാനാർത്ഥികൾ ചെലവ് കണക്ക് സമർപ്പിക്കാനുള്ള സമയപരിധി അവസാനിച്ചു. കണക്കുകൾ പരിശോധിച്ച് ഈ മാസം 31 നകം ഓൺലൈൻ റിപ്പോർട്ട് സമർപ്പിക്കാൻ തദ്ദേശ സ്ഥാപന സെക്രട്ടറിമാർക്ക് തിരഞ്ഞെടുപ്പ് കമ്മീഷന്റെ നിർദ്ദേശം.
3. ശബരിമലയിൽ മകരവീളക്ക് ദർശനത്തിന് വിപുലമായ ഒരുക്കങ്ങൾ. പത്തനംതിട്ട ജില്ലയിൽ നാളെ പ്രാദേശിക അവധി.
4. സാമൂഹ്യ സുരക്ഷാ പെൻഷൻ ഗുണഭോക്താക്കളുടെ വരുമാന സർട്ടിഫിക്കറ്റ് ഹാജരാക്കുന്നതിനുള്ള കാലാവധി ആറുമാസം കൂടി നീട്ടിയതായി ധനമന്ത്രി കെ.എൻ.ബാലഗോപാൽ.
5. സംസ്ഥാനത്തിന് 'കേരളം' എന്ന് ഔദ്യോഗിക നാമകരണം ചെയ്യുന്നതിൽ പിന്തുണ അഭ്യർത്ഥിച്ച് ബിജെപി സംസ്ഥാന അധ്യക്ഷൻ പ്രധാനമന്ത്രിക്ക് കത്തയച്ചു.
6. വനിതാ പ്രീമിയർ ലീഗ് ക്രിക്കറ്റിൽ മുൻമൈ ഇന്ത്യൻസ് ഇന്ന് ഗുജറാത്ത് ജയന്റ്സുമായി ഏറ്റുമുട്ടും.



തദ്ദേശ വാർഡുകൾ - വോട്ടെണ്ണൽ

സ്ഥാനാർത്ഥികളുടെ മരണത്തെത്തുടർന്ന് തിരഞ്ഞെടുപ്പ് മാറ്റിവെച്ച മൂന്ന് തദ്ദേശ വാർഡുകളിൽ രണ്ട് ഇടങ്ങളിൽ യു.ഡി. എഫിനും ഒരു വാർഡിൽ എൽ ഡി എഫിനും ജയം. മലപ്പുറം മുത്തേടം ഗ്രാമ പഞ്ചായത്തിലെ പായിമ്പാടം വാർഡിൽ 222 വോട്ടിന്ററെ ഭൂരിപക്ഷത്തിലാണ്

യു ഡി എഫ് സ്ഥാനാർത്ഥി കൊരമ്പയിൽ സുബൈദ വിജയിച്ചത്. തിരുവനന്തപുരം കോർപ്പറേഷനിലെ വിഴിഞ്ഞത്ത് യു.ഡി.എഫിന്ററെ കെ.എച്ച് സുധീർ ഖാനാണ് ജയം. എറണാകുളം പാമ്പാക്കുട ഗ്രാമപഞ്ചായത്തിലെ ഓണക്കൂറിൽ എൽ.ഡി.എഫ് സ്ഥാനാർത്ഥി സി.ബി.രാജീവ് വിജയിച്ചു



തിരഞ്ഞെടുപ്പ് - ചെലവ്

തദ്ദേശ തിരഞ്ഞെടുപ്പിലെ സ്ഥാനാർത്ഥികൾ ചെലവ് കണക്ക് സമർപ്പിക്കാനുള്ള സമയപരിധി ഇന്നലെ അവസാനിച്ചു. മത്സരിച്ച 75,627 സ്ഥാനാർത്ഥികളിൽ ഓൺലൈനായി ആകെ 56,173 പേർ കണക്ക് സമർപ്പിച്ചിട്ടുണ്ട്. ഓൺലൈനായി സമർപ്പിക്കാൻ കഴിയാത്തവർക്ക്, അതതു തദ്ദേശ സ്ഥാപന സെക്രട്ടറിമാരുടെ പക്കൽ നേരിട്ട് സമർപ്പിക്കാനും അവസരം നൽകിയിരുന്നു. ഈ കണക്കുകളും ബന്ധപ്പെട്ട രേഖകളും പരിശോധിച്ച് ജനുവരി 31 നകം ഓൺലൈനിൽ റിപ്പോർട്ട് സമർപ്പിക്കാൻ തദ്ദേശ സ്ഥാപന സെക്രട്ടറിമാർക്ക് സംസ്ഥാന തിരഞ്ഞെടുപ്പ് കമ്മീഷൻ നിർദ്ദേശം നൽകി.



വോട്ടർപട്ടിക പരിഷ്കരണം

സംസ്ഥാനത്ത് സമഗ്ര വോട്ടർ പട്ടികാ പരിഷ്കരണത്തിന്റെ ഭാഗമായി പരാതികൾ ഈ മാസം 22 വരെ സമർപ്പിക്കാം. നോട്ടീസ് ലഭിച്ചവർക്ക് രേഖകൾ അപ് ലോഡ് ചെയ്യാൻ ഓൺലൈൻ സംവിധാനം ഒരുക്കിയിട്ടുണ്ട്.

voters.eci.gov.in വെബ്സൈറ്റ് ലിങ്കിലെ SUBMIT DOCUMENT AGAINST NOTICE ISSUED എന്ന ബട്ടണിൽ ക്ലിക്ക് ചെയ്യണം. രേഖകൾ പരിശോധിച്ച ശേഷം ഹിയറിങ്ങ് സംബന്ധിച്ച് ഇലക്ടറൽ രജിസ്ട്രേഷൻ ഓഫീസർ തീരുമാനം എടുക്കും.



തിരഞ്ഞെടുപ്പ് കമ്മീഷണർ-സുപ്രീംകോടതി

2023 ലെ CEC നിയമപ്രകാരം മുഖ്യ തിരഞ്ഞെടുപ്പ് കമ്മീഷണർക്കും തിരഞ്ഞെടുപ്പ് കമ്മീഷണർമാർക്കും നൽകിയിട്ടുള്ള പ്രത്യേക പരിരക്ഷ ചോദ്യം ചെയ്യുന്ന ഹർജി പരിഗണിക്കുമെന്ന് സുപ്രീം കോടതി. വിഷയത്തിൽ ചീഫ് ജസ്റ്റിസ് സൂര്യകാന്ത്, ജസ്റ്റിസ് ജോയ് മാല്യ ബാഗ്ചി എന്നിവരടങ്ങിയ ബെഞ്ച് കേന്ദ്രത്തിനും തിരഞ്ഞെടുപ്പ് കമ്മീഷനും നോട്ടീസ് അയച്ചെങ്കിലും ഇതു സംബന്ധിച്ച വ്യവസ്ഥ സ്റ്റേ ചെയ്യാൻ വിസമ്മതിച്ചു.



നിയമസഭ - പുസ്തകോത്സവം

കേരള നിയമസഭ അന്താരാഷ്ട്ര പുസ്തകോത്സവത്തിന്റെ നാലാം പതിപ്പ് ഇന്ന് സമാപിക്കും. ഗവർണർ രാജേന്ദ്ര വിശ്വനാഥ്

ആർലേക്കർ സമാപന സമ്മേളനം ഉദ്ഘാടനം ചെയ്യും. മൗറീഷ്യസ് മുൻ പ്രസിഡന്റ് അമീന ഗുരീബ് ഫക്കിം മുഖ്യപ്രഭാഷണം നടത്തും. നിയമസഭ പ്രസിദ്ധീകരിച്ച പുസ്തകങ്ങളുടെ പ്രകാശനവും കേരള നിയമസഭ മാധ്യമ അവാർഡുകളുടെ വിതരണവും ചടങ്ങിൽ നടക്കും.



സംസ്ഥാന സ്കൂൾ കലോത്സവം

സംസ്ഥാന സ്കൂൾ കലോത്സവത്തിന് തൃശൂരിൽ നാളെ തിരിതെളിയും. തേക്കിൻക്കാട് മൈതാനിയിലെ എക്സിബിഷൻ ഗ്രൗണ്ടിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. വിളംബര ഘോഷയാത്ര ഇന്ന് ഉച്ചയ്ക്ക് നടക്കും. 25 വേദികളിൽ, അഞ്ചു ദിവസങ്ങളിലായി നടക്കുന്ന മേളയിൽ പതിനയ്യായിരത്തോളം പ്രതിഭകൾ മാറ്റുരയ്ക്കും.



രാഹുൽ മാങ്കുട്ടത്തിൽ

പീഡന കേസിൽ മാവേലിക്കര സബ് ജയിലിൽ റിമാൻഡിൽ കഴിയുന്ന രാഹുൽ മാങ്കുട്ടത്തിൽ എംഎൽഎയെ കേസ് പരിഗണിക്കുന്ന തിരുവല്ല മജിസ്ട്രേറ്റ് കോടതിയിൽ ഹാജരാക്കി. കസ്റ്റഡിയിൽ ആവശ്യപ്പെട്ടുള്ള പൊലീസിന്റെ അപേക്ഷയിൽ ഇന്ന് വിധിയുണ്ടാകും. ഇന്നലെ അപേക്ഷ പരിഗണിച്ച തിരുവല്ല മജിസ്ട്രേറ്റ് കോടതി രാഹുലിനെ ഇന്ന് കോടതിയിൽ നേരിട്ട് ഹാജരാക്കാൻ നിർദ്ദേശം നൽകുകയായിരുന്നു. അതേസമയം, യുവമോർച്ചയും ഡി.വൈ.എഫ്.ഐയും കോടതിക്ക് പുറത്ത് പ്രതിഷേധം നടത്തി.



ശബരിമല-പത്തനംതിട്ട പിടിസി (ഇൻട്രോ)

ശബരിമലയിൽ മകരവിളക്ക് മഹോത്സവം നാളെ. മകരവിളക്കിനുള്ള എല്ലാ ഒരുക്കങ്ങളും അവസാനഘട്ടത്തിലാണ്. ഇന്ന് വൈകിട്ട് പമ്പ സഭയും പമ്പവിളക്കും നടക്കും. മകരവിളക്കിനോട് അനുബന്ധിച്ച് പത്തനംതിട്ട ജില്ലയിൽ നാളെ പ്രാദേശിക അവധി നൽകിയിട്ടുണ്ട്.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ്.ശ്രീധർ...

(വോയിസ്)



പ്രത്യേക ട്രെയിനുകൾ -ശബരിമല

മകരവിളക്ക് ഉത്സവത്തോടനുബന്ധിച്ച് പ്രത്യേക ട്രെയിനുകൾ സർവ്വീസ് നടത്തുമെന്ന് റെയിൽവേ. കൊല്ലം- കാക്കിനട ടൗൺ എക്സ്പ്രസ്സ്, തിരുവനന്തപുരം സെൻട്രൽ- ചർലാപ്പള്ളി എക്സ്പ്രസ്സ് എന്നിവയാണ് പ്രത്യേക സർവ്വീസ്. ആകെ 336 ട്രെയിനുകളാണ് ശബരിമല ഉത്സവം പ്രമാണിച്ച് സർവ്വീസ് നടത്തുന്നത്.



സാമൂഹ്യ സുരക്ഷ പെൻഷൻ

സാമൂഹ്യ സുരക്ഷാ പെൻഷൻ ഗുണഭോക്താക്കളുടെ വരുമാന സർട്ടിഫിക്കറ്റ് ഹാജരാക്കുന്നതിനുള്ള കാലാവധി ആറുമാസം കൂടി നീട്ടിയതായി ധനമന്ത്രി കെ.എൻ.ബാലഗോപാൽ. അക്ഷയ കേന്ദ്രങ്ങൾ വഴി ജൂൺ 30 -നകം വരുമാന സർട്ടിഫിക്കറ്റ് അപ്ലോഡ് ചെയ്യാനുള്ള സൗകര്യമുണ്ട്. കാലാവധിയ്ക്കുള്ളിൽ

വരുമാന സർട്ടിഫിക്കറ്റ് ലഭ്യമാക്കാത്തവരുടെ പെൻഷൻ തടയരുതെന്ന് നിർദ്ദേശം നൽകിയിട്ടുണ്ടെന്നും മന്ത്രി അറിയിച്ചു.



പ്രധാനമന്ത്രിക്ക് കത്തയച്ച് ബി.ജെ.പി

സംസ്ഥാനത്തിന്റെ പേര് കേരളം എന്ന് ഔദ്യോഗിക നാമകരണം ചെയ്യുന്നതിൽ പിന്തുണയും ഇടപെടലും അഭ്യർത്ഥിച്ച് ബിജെപി സംസ്ഥാന അധ്യക്ഷൻ രാജീവ് ചന്ദ്രശേഖർ പ്രധാനമന്ത്രി നരേന്ദ്രമോദിക്ക് കത്തയച്ചു. ഔദ്യോഗിക രേഖകളിൽ കേരള എന്നതിൽ നിന്ന് 'കേരളം' എന്നാക്കി മാറ്റുന്നതിന് 2024-ൽ കേരള നിയമസഭ പ്രമേയം പാസാക്കിയതും കത്തിൽ സൂചിപ്പിക്കുന്നു. സംസ്ഥാന നിയമസഭ പാസാക്കിയ പ്രമേയത്തിന് ബിജെപിയുടെ പിന്തുണ അറിയിച്ച് മുഖ്യമന്ത്രിക്കും കത്തുനൽകിയതായി ശ്രീ.രാജീവ് ചന്ദ്രശേഖർ അറിയിച്ചു.



കെ.പി.സി.സി രാഷകൽ സമരം

തൊഴിൽ അവകാശം സംരക്ഷിക്കുന്നവിധം ദേശീയ ഗ്രാമീണ തൊഴിലുറപ്പ് നിയമം പുനഃസ്ഥാപിക്കണമെന്ന് ആവശ്യപ്പെട്ട് തിരുവനന്തപുരം ലോക്ഭവന് മുന്നിൽ കോൺഗ്രസ് രണ്ട് ദിവസത്തെ രാഷകൽ സമരം ആരംഭിച്ചു. എ.ഐ.സി.സി ജനറൽ സെക്രട്ടറി കെ.സി.വേണുഗോപാൽ എം.പി, കെ.പി.സി.സി പ്രസിഡന്റ് സണ്ണി ജോസഫ്, പ്രതിപക്ഷ നേതാവ് വി.ഡി. സതീശൻ, രമേശ് ചെന്നിത്തല തുടങ്ങിയവർ പങ്കെടുക്കുന്നുണ്ട്.



അഗസ്റ്റ്യാർകൂട യാത്ര - എ.ഡി.എൻ (ഇൻട്രോ)

ഈ വർഷത്തെ അഗസ്റ്റ്യാർകൂടം യാത്രയ്ക്ക് നാളെ തുടക്കമാകും.

കൂടുതൽ വിവരങ്ങളുമായി ആകാശവാണി ലേഖകൻ സ്ഥിതി എം പള്ളുരുത്തി.....

(വോയിസ്)



ലക്ഷദ്വീപം-പത്മനാഭസ്വാമി ക്ഷേത്രം

ശ്രീപദ്മനാഭസ്വാമിക്ഷേത്രത്തിൽ ലക്ഷദ്വീപം നാളെ. ഒരുക്കങ്ങൾ പൂർത്തിയായി. ലക്ഷദ്വീപത്തിന് മുന്നോടിയായി ഇന്ന് ട്രയൽ ദീപങ്ങൾ തെളിയിക്കും. ആറ് വർഷത്തിലൊരിക്കലാണ് ശ്രീപത്മനാഭ സ്വാമി ക്ഷേത്രത്തിൽ ലക്ഷദ്വീപം നടത്തുന്നത്. പൊന്നും ശീവേലി ചടങ്ങുകൾ പൂർത്തിയായശേഷം ശേഷമാണ് വൈദ്യുതി വിളക്കുകൾ അടക്കമുള്ളവ തെളിയിച്ച് ട്രയൽ നടത്തുക. ഇന്നു മുതൽ വെള്ളിയാഴ്ച വരെ ക്ഷേത്രത്തിനകത്തും, പുറത്തും, പത്മതീർത്ഥകുളത്തിലും വൈദ്യുതി ദീപാലങ്കാരം ഉണ്ടായിരിക്കും. ലക്ഷദ്വീപത്തോടനുബന്ധിച്ച് നാളെ ദർശനത്തിന് നിയന്ത്രണം ഏർപ്പെടുത്തിയിട്ടുണ്ട്.



കെ.എസ്.ആർ.ടി.സി -ഇടുക്കി പിടിസി (ഇൻട്രോ)

റെക്കോർഡ് യാത്രകളുമായി ഇടുക്കിയുടെ വിനോദസഞ്ചാര ഭൂപടത്തിൽ പുതിയ ചരിത്രം കുറിക്കുകയാണ് കെ.എസ്.ആർ.ടി.സിയുടെ ആനവണ്ടി. മീശപ്പുലിമലയിലേക്ക് എത്തുന്ന സഞ്ചാരികൾക്ക് സുരക്ഷിതവും ചെലവ്

കുറഞ്ഞതുമായ യാത്രയൊരുക്കുകയാണ് ഈ ബജറ്റ് ടൂറിസം പദ്ധതി.

ആകാശവാണി ഇടുകി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്

(വോയിസ്)



റിപ്പബ്ലിക് ഡേ ക്ഷണം

റിപ്പബ്ലിക് ദിനത്തോടനുബന്ധിച്ച് രാഷ്ട്രപതിഭവനിൽ നടക്കുന്ന അറ്റ് ഹോം പരിപാടിയിലേക്ക് കണ്ണൂരിൽ നിന്നുള്ള പത്മശ്രീ എസ് .ആർ. ഡി പ്രസാദിന് ക്ഷണം ലഭിച്ചു. കണ്ണൂർ പോസ്റ്റൽ സൂപ്രണ്ട് അദ്ദേഹത്തിന്റെ വസതിയിൽ നേരിട്ടെത്തി ക്ഷണകത്ത് കൈമാറി. എറണാകുളം ജില്ലയിലെ മഞ്ഞുമ്മൽ സ്വദേശിയായ യുവ സംരംഭകനും വിദ്യാർത്ഥിയുമായ മാധവ് എ.നായർക്കും പരിപാടിയിലേക്ക് നേരത്തെ ക്ഷണം ലഭിച്ചിരുന്നു.



വനിതാ ക്രിക്കറ്റ്

വനിതാ പ്രീമിയർ ലീഗ് ക്രിക്കറ്റിൽ, മുംബൈ ഇന്ത്യൻസ് ഇന്ന് ഗുജറാത്ത് ജയന്റ്സുമായി ഏറ്റുമുട്ടും. മുംബൈയിലെ D .Y പാട്ടിൽ സ്റ്റേഡിയത്തിൽ രാത്രി 7.30 നാണ് മത്സരം. ഇന്നലെ നടന്ന മത്സരത്തിൽ റോയൽ ചലഞ്ചേഴ്സ് ബെംഗളൂരു, യു.പി വാരിയേഴ്സിനെ ഒമ്പത് വിക്കറ്റിന് പരാജയപ്പെടുത്തി.



തിരുവനന്തപുരം തീപിടുത്തം

തിരുവനന്തപുരത്ത് റെയിൽവേ ഗുഡ്സ് എൻജിൻ ടാങ്കറിൽ തീപിടിത്തം. സെൻട്രൽ റെയിൽവേ സ്റ്റേഷൻ സമീപമാണ് തീപിടിത്തമുണ്ടായത്. അഗ്നിരക്ഷാസേനയെത്തി തീ നിയന്ത്രണവിധേയമാക്കി. ഇന്ധനം നിറച്ച ടാങ്കിലാണ് തീ പിടിച്ചത്.



RNU TVPM